

1. സമഗ്ര നിയമം

ശ്രീ. സി. ദിവാകരൻ : സർ, നമ്മുടെ മാതൃഭാഷയായ മലയാളത്തെ ഒന്നാംഭാഷയായി പ്രഖ്യാപിച്ചിട്ടുണ്ട്. പക്ഷേ അതിനനുരോധമായ, 10.47.AM] സമഗ്രമായൊരു നിയമം കേരള നിയമസഭ പാസ്സാക്കണമെന്ന് ആവശ്യപ്പെട്ടുകൊണ്ട് ഇപ്പോൾ നിയമസഭയുടെ മുന്നിൽ മലയാളഭാഷാ പ്രേമികളുടെ ഒരു സത്യാഗ്രഹം നടക്കുകയാണ്. അതിൽ അവർ ഉന്നയിച്ചിരിക്കുന്നത്, 2013 മാർച്ച് മാസത്തിൽ ഈ ആവശ്യം ഉന്നയിച്ചുകൊണ്ട് കേരളത്തിലെ പ്രമുഖനായ സാഹിത്യകാരൻ ശ്രീ. കെ. പി. രാമനുണ്ണി നിരാഹാര സത്യാഗ്രഹം അനുഷ്ഠിച്ചപ്പോൾ അതിലിടപെട്ടുകൊണ്ട് അന്ന് ബഹുമാന്യരായ മുഖ്യമന്ത്രിയും സാംസ്കാരിക വകുപ്പുമന്ത്രിയും ഒ.എൻ.വി.സാറും കവയിത്രി സുഗതകുമാരിയും സഭയിലെ അംഗങ്ങളായ ശ്രീ. സി. പി. മുഹമ്മദ്, ശ്രീ. പാലോട് രവി എന്നിവരെല്ലാംചേർന്ന് ഒത്തുതീർപ്പുണ്ടാക്കി. വരുന്ന സഭാസമ്മേളനത്തിൽ പ്രസ്തുത നിയമം പാസ്സാക്കുമെന്ന് അവർക്ക് ഉറപ്പുകൊടുത്തിരുന്നു എന്നാണ്. അവർ വളരെ ലളിതമായ കാര്യങ്ങളാണ് ആവശ്യപ്പെട്ടിരിക്കുന്നത്. സർക്കാർ അതിൽനിന്നും പിന്തിരിയേണ്ട ഒരു കാര്യവുമില്ല. കാരണം, മലയാളഭാഷ വ്യാപകമായി ക്ലാസ്സുകളിൽ പഠിപ്പിക്കണം; ഒന്നുമുതൽ പന്ത്രണ്ടാം ക്ലാസുവരെ മലയാളം നിർബന്ധമാക്കണം; ഒന്നുമുതൽ എട്ടാം സ്റ്റാൻഡേർഡുവരെ മലയാളം പഠനമാധ്യമമാക്കണം; കേരളത്തിലെ പ്രൊഫഷണൽ കോളേജുകളിൽ മലയാളം ഒരു പേപ്പർ ഉണ്ടാകണം; എല്ലാ സർവ്വകലാശാലകളിലും മലയാളവിഭാഗം ഉണ്ടാക്കണം; മലയാളഭാഷ വികസിപ്പിക്കാൻ സെക്രട്ടറിയേറ്റിൽ പ്രത്യേക വകുപ്പുണ്ടാകണം ഇത്തരത്തിലുള്ള ചെറിയ കാര്യങ്ങളാണ് അവർ ആവശ്യപ്പെടുന്നത്. സംസ്ഥാന ഗവൺമെന്റുകളുടെ ശ്രമഫലമായി ഇൻഡ്യാ ഗവൺമെന്റ് മലയാളഭാഷയെ ശ്രേഷ്ഠഭാഷയായി അംഗീകരിച്ചു. ശ്രേഷ്ഠഭാഷയായി അംഗീകരിച്ച് കാലമിത്രയും കഴിഞ്ഞിട്ടും മലയാളഭാഷ വ്യാപകമായി ഭരണമേഖലകളിലും കോടതികളിലും സർവ്വകലാശാലകളിലും ഉപയോഗിക്കുന്നില്ല. എന്തിനാണ് ഈ ഭാഷയെ ഇത്തരത്തിൽ അപമാനിക്കുന്നത്?

കോടതി ഭാഷ പരിപൂർണ്ണമായും മലയാളമാക്കുമെന്നുപറഞ്ഞെങ്കിലും ഇതുവരെയും അത് ചെയ്തിട്ടില്ല. അതുപോലെ ക്ലാസ്സുകളിൽ നിർബന്ധമായും മലയാളം പഠിപ്പിക്കണമെന്നുണ്ട്. എന്നാൽ പല സ്വകാര്യ വിദ്യാഭ്യാസ സ്ഥാപനങ്ങളിലും മലയാളഭാഷയില്ല. മലയാളഭാഷ പഠിപ്പിക്കാതെ വിദ്യാഭ്യാസ സ്ഥാപനങ്ങൾ ആരംഭിക്കുന്നത് ഭാഷയുടെ നേർക്കുള്ള ഏറ്റവും വലിയ കയ്യേറ്റമാണ്. നമ്മളെല്ലാം ഭാഷാപ്രേമികളാണെന്ന കാര്യത്തിൽ ആർക്കും അഭിപ്രായ വ്യത്യാസമില്ല. പക്ഷേ ഇപ്പോഴും ഈ ഭാഷ ഭരണരംഗത്തില്ല, വിദ്യാഭ്യാസ മാധ്യമ രംഗത്തില്ല, മറ്റൊരുരംഗത്തുമില്ല. കുറെ പാവപ്പെട്ട സാഹിത്യകാരന്മാർ മലയാളഭാഷയ്ക്കുവേണ്ടി സമരവും ബഹളവുമായി നടക്കുകയാണ്. അതുകൊണ്ട് ഗവൺമെന്റ് ഒരു നിയമം പാസ്സാക്കണമെന്നതാണ് അവരുടെ ഡിമാൻഡ്. ഇതുമായി ബന്ധപ്പെട്ട ലെജിസ്ലേഷന്റെ കരട് തയ്യാറായി എന്നാണ് അവർക്ക് കിട്ടിക്കൊണ്ടിരിക്കുന്ന വിവരം. പക്ഷേ മാതൃഭൂമിയിൽ ഒരു വാർത്ത

യുണ്ടായിരുന്നു. സെക്രട്ടേറിയറ്റിലെ ഇന്നത്തെ കലാപങ്ങളുണ്ടാകുന്ന കുറേ ഉദ്യോഗസ്ഥരുടെ അവഗണനകൊണ്ട് ഇതെവിടെയോ കുരുങ്ങിക്കിടക്കുകയാണ്. ഇതിന്റെ കരടുബില്ല് നിയമവകുപ്പിൽ പോയിട്ടില്ല, കാണേണ്ടവർ കണ്ടിട്ടില്ല. അപ്പോൾ ഇനിയും സമയമെടുക്കും. ബഹുമാനപ്പെട്ട മുഖ്യമന്ത്രിയാണ് അത് സംബന്ധിച്ച് ഉറപ്പുകൊടുത്തിട്ടുള്ളത്. നമ്മുടെ സാഹിത്യകാരന്മാരുടേയും നമ്മളെല്ലാവരുടേയും ആവശ്യമാണ്. ഇതിനുവേണ്ടി സമരം ചെയ്യുക എന്നു പറയുന്നത് വളരെ നിർഭാഗ്യകരമാണ്. മാതൃഭാഷയായ മലയാളഭാഷ സാർവ്വത്രികമാക്കണമെന്നാവശ്യപ്പെടുന്ന നിയമം കൊണ്ടുവരാൻ മലയാളികളായ നമ്മൾ നിയമസഭയുടെ മുമ്പിൽ സത്യാഗ്രഹം അനുഷ്ഠിക്കേണ്ടിവരുന്ന സാഹചര്യമുണ്ട്. അതുകൊണ്ട് ഇക്കാര്യത്തിൽ സത്യാഗ്രഹം സ്വീകരിക്കണം.

മുഖ്യമന്ത്രി (ശ്രീ. ഉമ്മൻ ചാണ്ടി): സർ, മലയാള ഭാഷയെ അർഹിക്കുന്ന അംഗീകാരത്തോടുകൂടിത്തന്നെ മുമ്പോട്ടുകൊണ്ടുപോകുന്നതിന് 10.52.AM] ഗവൺമെന്റ് എല്ലാ നടപടികളും എടുത്തിട്ടുണ്ട്. മലയാളഭാഷ ഒന്നാം ഭാഷയാക്കുകയും മലയാളഭാഷ സ്കൂളുകളിൽ നിർബന്ധിത ഭാഷയാക്കുകയും മലയാള യൂണിവേഴ്സിറ്റി തുടങ്ങുകയും മലയാളം കോടതിഭാഷയായി അംഗീകരിക്കാനാവശ്യമായ നടപടികൾ സ്വീകരിക്കുകയും ചെയ്തു. പക്ഷേ ശ്രേഷ്ഠഭാഷാ പദവി നൽകുന്നതിനുള്ള തീരുമാനം കമ്മിറ്റി തള്ളി. ആ സമയത്ത് കേന്ദ്രമന്ത്രി ആയിരുന്ന ശ്രീ. എ. കെ. ആന്റണിയുടെ ഇടപെടലും പ്രധാനമന്ത്രി തന്നെ ഈ വിഷയത്തിൽ നേരിട്ട് ഇടപെടുകയും ചെയ്തതിന്റെ ഫലമായി അവസാനം നമുക്ക് ശ്രേഷ്ഠഭാഷാ പദവി ലഭിക്കുകയും ചെയ്തു. ഇതൊക്കെ മലയാളഭാഷയ്ക്കുള്ള അംഗീകാരവും അതിനോടുള്ള നമ്മുടെ പ്രതിബദ്ധതയും തെളിയിക്കുന്ന കാര്യങ്ങളാണ്. മലയാളഭാഷാ നിയമം ഗവൺമെന്റ് തത്വത്തിൽ അംഗീകരിച്ചു. അതിന്റെ കരുതലും തയ്യാറായിക്കഴിഞ്ഞു. വിവിധ തലങ്ങളിലുള്ള പരിശോധന നടന്നുകൊണ്ടിരിക്കുകയാണ്. ക്യാബിനറ്റിൽ ചർച്ച ചെയ്തുകഴിഞ്ഞതാണ്. നിയമവകുപ്പുകൂടി പരിശോധിച്ചുകഴിഞ്ഞാൽ അവസാന രൂപമാക്കി ഉടനെതന്നെ പ്രസിദ്ധീകരിക്കും. നമ്മുടെ പ്രശ്നമെന്നു പറയുന്നത്, ഓർഡിനൻസുകൾപോലും നിയമമാക്കാൻ നമുക്ക് സാധിക്കുന്നില്ല എന്നുള്ളതാണ്. നിശ്ചയമായും ഈ ഭാഷാനിയമം പാസ്സാക്കുന്നതിനുവേണ്ടി പ്രതിപക്ഷത്തിന്റെ പൂർണ്ണമായ സഹകരണം കിട്ടുമെന്ന് എനിക്കുറപ്പുണ്ട്. അതിനുവേണ്ടി പരമാവധി ശ്രമിക്കുമെന്ന് പറയാൻ ഈ അവസരം വിനിയോഗിക്കുകയാണ്. നിങ്ങളുടെ സഹകരണം ഉണ്ടാകുകയും വേണം.

2. പോലീസ് സ്റ്റേഷനായി ഉയർത്തൽ

ശ്രീ. സി. മോയിൻകുട്ടി: സർ, വയനാട് ചുരത്തിന്റേയും അതോടൊപ്പം തന്നെ നിരവധി ഇക്കോ ടൂറിസ്റ്റ് കേന്ദ്രങ്ങളുടേയും ഒരു ഇടത്താവളമാണ് 10.54.AM] ദേശീയ പാത 212. കോഴിക്കോട്-വയനാട്-മൈസൂർ-ബാംഗ്ലൂർ അന്തർ സംസ്ഥാന റോഡിലെ ഏറ്റവും പ്രധാനപ്പെട്ട ഇടത്താവളമാണ് അടിവാരം എന്നുപറയുന്ന എന്റെ മണ്ഡലത്തിലെ പുതുപ്പാടി പഞ്ചായത്തിലുള്ള ഈ പ്രദേശം. അവിടെ പതിനായിരത്തിലധികം വാഹനങ്ങളാണ് ഓരോ ദിവസവും കടന്നുപോകുന്നത്. നിരന്തരമായി വാഹനാപകടങ്ങളുണ്ടാകുകയും ഗതാഗത